

రాజులు



శ్రీ వైడిమర్రి వెంకటసుబ్బారావు

‘బియ్యంలో పోటెయ్యడానికి ఎవరూ రాలేదు అక్కయ్యా! ఎంతకూలి యిస్తానన్నాగానీ’ అన్నది సుశీల దిగులు పడుతూ పొరుగింటి సీతమ్మతో.

‘రాజుల్ని పిలవక పోయావా?’ అన్నది సీతమ్మ.

‘ఔనుగదూ!’ అంటూ మరచిన పాఠాన్ని జ్ఞాపకం తెచ్చుకొన్న విద్యార్థిలాగా సుశీల యింటి వెలుపలకు వచ్చింది.

‘రాజులూ! ఓరాజులూ’ అని కేకపెట్టింది.

పదినిముషాలు కాలేదు. సుశీల వాక్కిట్లోనే నిల్చుండి ఎదురు చూస్తున్నది. పొడుగాటి నల్లటి శరీరం. పెరిగి నెరసిదుమ్ము పట్టిన తల, గడ్డం. చింపులు వ్రేలాడుతూ ఉన్న మొలకు కట్టిన గుడ్డ. లెక్కలేని ఛిద్రాలతో లోపల ఉన్న శరీరాన్ని కనిపింపజేసున్న కప్పుకున్న అంగవస్త్రం. నేలకు చూస్తూ అడుగుడుగూ యెత్తి పెడుతూ ఆముదుసలి కంకాశం వచ్చి నిల్చున్నది చేతిలోని చిప్పతో.

‘ఏం. ఒరే, పిలిస్తే వినబడలేదూ? ఒరే!... రాజులూ! బియ్యం పోటెయ్యాలి. రా! లోపలికి’ అన్నది సుశీల యింట్లోకి పోతూ. మారు మాట్లాడకుండా రాజులు తలవంచుకొని ఆమెవంట వెళ్లాడు. మెరికెలతో ఉన్న ముడిబియ్యం రోటిలో పోసింది సుశీల. రాజులు చేతిలోని బొచ్చెదూరంగా పెట్టాడు. సుశీల రాజులు యిద్దరూ కలిసి దంచారు కొంచెంసేపు. సుశీల పోటుపడుతూన్న బియ్యం చేటలో పోసి చెరిగి తవుడు వేరేతీసి, జల్లెడతో తిప్పి నూకలు బియ్యం, మెదుగని మెరికలు వేరు చేస్తూ ఉన్నది. రాజులు మెరికలు దంచి పోస్తున్నాడు. ఆమె చేటలో పోసి చెరిగి బియ్యం కోడుతూ సన్న నూకలు తీసి, నేముతూ రాళ్లు,

నూకలు బియ్యం వేరుచేసి, చివరకు యిసుక రాళ్లతో మిగిలిన బియ్యపు నూకలను పోటువేస్తే రాళ్లు ఏరుతూ కూర్చున్నాడు రాజులు. మొత్తం బియ్యం, మళ్ళీ ఒకసారి రోట్లో పోసి యిద్దరూ కలిసి పండ్లనీడలు కనబడేలాగు పోటు వేశారు. పూట అంతా అక్కడే గడిచింది.

సుశీల, రాజులుబొచ్చెలో పట్టెడన్నం, ఒక రొట్టెతుంప, పప్పుకూర, పచ్చడితెచ్చి పడవేసింది. రాజులు అక్కడే కూర్చుని తిన్నగా ఆరొట్టెముక్క తిన్నాడు. కొంచెము అన్నము మిగిలించుకొని బొచ్చె చంకన పెట్టుకొని బయలుదేరాడు నిర్ణయములేని తన తావుకు.

‘ఉడుకన్నం వండి నాక పెడతారా రాత్రికి రాజులూ! అప్పలు మడిలోఉన్నవి. కొంచెము తాళు కోయిస్తా’ అన్నది సుశీల పోతున్న రాజులను ఆపి.

‘వద్దులే బ్రాహ్మణమ్మా! ఇప్పటికి చాలు. రేపు యిత్తువులే.’ అంటూ నిలువకుండా వెళ్లాడు రాజులు.

2

‘గాలమ్మయింట్లో పసులదగ్గర వేడకళ్ళు తీసి రావాలి’ అంటూ రాజులు ఆ సంసార్లయింట్లోకి పోయాడు.

‘రాజులూ! రాజులూ!’ అంటూ కేకలు పెడుతూ తిరుగుతున్నారు కొంచెము పెద్దపిల్లలు.

‘బూచీ బూచీ’ అని దూరంగా పరుగెత్తుతున్నారు చిన్నపిల్లలు.

‘పాడిపంటలు మాకు భగవంతు డిస్తాడు.

వానిదయ ఉంటేను లోప మేమీలేదు,

బీదసాద మాకు సోదరీ సోదరులు.

పెట్టిపోతలు మాకు విడిపోని ధర్మాలు

లేదులేదను మాట లేదు మామాటల్లో..." అని సాడుతూ ఉన్న పెద్దమ్మాయి పాట చాలించి, 'అమ్మా! రాజులు వచ్చాడు' అని అరచింది.

'రాజులూ! రాత్రి అన్నానికి రాలేదేం?' అడిగింది గాలమ్మ.

'బ్రాహ్మణమ్మ గారింట్లో పెట్టారు... చీపురు యియ్యా' అని చీపురు పుచ్చుకొని దొడ్డి చిమ్మాడు, పేడకళ్లు తీశాడు.

'రాజులూ! పొయ్యిలో కట్టెలు ఇట్లా తెచ్చి పెట్టు' అన్నది గాలమ్మ. రాజులు మాట్లాడుకుంటూ కట్టెలు తెచ్చి వేశాడు.

'మళ్ళీరా రాజులూ! అన్నం పెడుతా!' అన్నది గాలమ్మ. రాజులు మాట్లాడుకుంటూ వెళ్ళు తున్నాడు.

'ఎక్కడికి రాజులూ!' అన్నది గాలమ్మ.

'లక్ష్మమ్మ గారింటికి'

'మళ్ళీరా! అన్నం పెడుతా! రాకపోయేవ్!' జవాబులేదు. వెళ్ళాడు.

3

రాధాయమ్మ యింట్లో భోజనాలు జరిగినవి. నారాయణమ్మ తప్ప అంతా వెళ్ళారు. లోకాభి రామాయణం మొదలయింది గృహచ్చిద్రాలతో.

'ఏమే అక్కయ్యా! ఊళ్ళో యెట్లున్నదే! పేరమ్మగారి పిల్లాడిస్థితి ఏమనుకుంటున్నారే!' అన్నది రాధాయమ్మ.

'ఏమనుకుంటున్నారక్కయ్యా!' నిన్న తెల్ల వారుజామున నాలుగటూ రెండిటూ వెళ్ళాయి. కళ్లు పెడతల కీడ్చుకపోయాయి. మంచము పట్టాడు. రెండుగుంటలకింద గొల్లుమన్నట్లున్నారు' అన్నది నారాయణమ్మ.

'అందరూ వెళ్లిపోతున్నారు. మేము వెళ్లుదామంటే ముసలమ్మ మంచం పట్టింది. కాలు పెకలడం లేదు.'

'మేమూ వెళ్లుదామనుకుంటే మానాన్న ఊరి

కెళ్ళి వారంరోజులైనది. రాలేదు. ఎట్లా ఉండా లబ్బా!'

'ఇంట్లో పదిమంది ఉన్నవాళ్లకేం తెలియదు కాని ఒంటరిగా ఉన్నవాళ్లకు కష్టమేనమ్మా?'

'పాపము రాజులు అయినయిల్లు, కాని యిల్లు అనకుండా తిరుగుతాడు. ఈరోజులలో వాడికి కష్టమే అక్కయ్యా!'

'ఏమో? ఈరోజు వాడు కనబడనేలేదు.'

'మాఅమ్మ అన్నానికి వస్తాడేమోనని ఎదురు చూసింది. వాడికి సుస్తీగా ఉన్నదని యెవరో చెప్పి నట్లున్నారు.'

'ఈరోజులలో యేసుస్తీ అయినా అదే అంటారు. దగ్గరికైనా పోరు.'

'ఎట్లా ఉందో తెలుసుకోవా లక్కయ్యా! వాడిని అడిగే వాళ్లెవరు? ఏంసుస్తీచేసిందో చూచి వత్తాం?'

'సరే, అక్కడికి వెళ్లివత్తాం, ఏం పరవాలేదు. దేవుడున్నాడు, అక్కయ్యా! మళ్ళీ వస్తా' అంటూ నారాయణమ్మ తనయింటికి బయలుదేరింది.

'రాజులుకు జావపోస్తే బాగుంటుంది. దప్పికం టున్నాడు. మంచినీళ్ళు వట్టి వెందుకుపోస్తా' రనే వాళ్ళోకరైతే, మీద యీగలు వాలుతున్నాయి. విసురాలి' అంటూ చేతితో యీగలు తోలుతున్నా రింకొకరు. రామస్వామి అరుగుదగ్గర పంచలో వళ్లు తెలియకుండా పడిఉన్న రాజులు చుట్టు జనం ఇసుక వేస్తే రాలకుండా మూగిఉన్నారు. పిల్లలూ పెద్దలు భయమనే మాటలేకుండా ఒకరివెంట ఒకరు చేరుతు న్నారు.

'దూరంగా ఉండండి మీరంతా, పిల్లలూ మీరు వెళ్లండి యిండ్లలోకి' అంటున్నారొక పెద్ద మనిషి.

'వాడి గొంతులో నీళ్లుపోస్తే ధర్మశాస్త్ర ప్రకారంగా ప్రాయశ్చిత్తం చేసుకోవలసి వస్తుంది. మాలలతో కూడుతున్నాడు వాడు.' అనేమాటలు కూడా అంటున్నారు ఇంకోకవైపు సనాతన ధర్మ పరాయణ శాస్త్రుల్లోకరు.

కాని యెవరు వింటారు యీమాటలు. ఊళ్ళో ఆబాల గోపాలం కట్టలు కట్టుకొని వస్తూనే ఉన్నారు. రాజులుకు కలరా తగిలిందని అందరికీ తెలుసు.

‘ఏంకావాలి రాజులూ!’ అని రాజులు దగ్గిరికిపోయి అడిగిందొక ముసలమ్మ.

‘వాడికి నువ్వులు వేసిన రొట్టె చాలా యిష్టం తింటారేమోనని తెచ్చా’ నన్నది గుడ్డచాటున రొట్టె తెచ్చిన యింకొక సంసార్ల యిల్లాలు.

‘అయింది వాడిపని, ఏంతింటా డిప్పడు?’ అని పెదవి విరచి చెప్పాడు రెప్పగొట్టకుండా మాస్తూనిల్చున్న పెద్దమనిషి ఒకరు.

‘ఎక్కడ పుట్టాడో? ఎవరికి తెలియదు. వచ్చినప్పటినుండి పిల్చినవాళ్లకు కాదనకుండా చెప్పిన పనల్లా చేసినాడు... అంతా పిచ్చివాడని అనుకున్నారు.... పాపం రాజులు’ అన్నది ఒక యిల్లాలు.

‘వాడు తన తెక్కలు దాచుకోకుండా ఈ ఊరికే అర్పించుకొన్నాడమ్మా!’ అన్నది. నీళ్లకడవ భుజాన పెట్టుకొని నిల్చున్న ఒక నడి యాడు మనిషి.

‘నాడీమాతాము ఎట్లున్నవో?’ అంటూ నాడీ మాసి, ‘నాడీ దొరకడము లేదు,’ అన్నాడొక యువకుడు.

ఇంకొక అనుభవశాలి అయిన వృద్ధు ఆమాటను ఖాయపరచాడు. గ్రామమంతా కదలి వచ్చింది. నలునై పులా మూగింది. కన్నీటిచుక్కలు పూలవానలాగా జల్లున రాలాయి. రాజులు ఆ జనాన్నంతా ఒక్కసారి కన్ను తెరచి చూచాడు. మళ్ళీ కళ్లుమూశాడు. చివర శ్వాస పీల్చాడు.

వాడికి యిల్లులేదు. డబ్బులేదు. బిడ్డలు లేరు. చుట్టాలులేరు. వాడెవరో? ఏగ్రామమో తెలియని పిచ్చివాడు రాజులు. నల్లా తెల్లా తెలియకుండా సేవచేశాడు. వాడిసేవకు ఋషిపక్ష ఆ అగ్రహారమే వాడి సర్వస్వము. పెండ్లి పల్లకీలాగా జనమంతా వెళ్లి వాడి భౌతిక దేహానికి సంస్కారం చేశారు. ఈ సంగతంతా గుర్తుచేసుకొని మాడారి వేదాంతి, ‘యిదంతా నిష్కామ కర్మఫలితం’ అన్నాడు.

నూతన గీతి



శ్రీ మొక్కపాటి కృష్ణమూర్తి

ఉదయ రోచిస్తరంగమ్ముల
చెదరు రాత్రీకుంతలమ్ముల
ముదురుకొను కాంతులకు తమిగొని,
నిదురగొను భావములె మేల్కొనె!

విశ్వమోహన విమల గీతము
విందువో నఖుడా!

తళుకుజుక్కల మినుకు మను కత
అంతు జిక్కని ఆకసము వెత
అలరు టోవరి అలికుమారకు
వలపు కలుముల సొదలు గలవిక
విందు రావోయి!

కోటి గొంతుల కొనరు కోరిక
నేటి మానవు సూటి పూనిక

ఏటి తరగల తేటిపాటల
తేలివచ్చెను తీయతీయగ
అచ్చమగు మాటాకటి ఉన్నది
ఆల కింతువుగా!

విలువలేని వినూత్న గీతుల
విరుల వీధుల చివురు మేడల
షరుపుతక్కువ కరువలికి జత
షరుపు లెత్తే పాటద్రమ్మరి
మాట లనియెదవో!

ఈయుగాది నవోదయమ్మున
ఏ జగా తరి తీపు లొరసెకా!
పిందె దొడిగిన వేపపువ్వు తొలి
చిన్ని పాటల చివురుటడుగుల
చిన్నెలే ఎందున్!